

Ta' kull sena, bhala parti mic-celebrazzjonijiet tal-Gimgħa Mqaddsa, nhar Hadd il-Palm fil-ghaxija, isir Programm Kulturali fir-Rotunda. Din is-sena il-programm sar nhar it-28 ta' Marzu u fost ohrajn ha sehem il-Kor ta' Santa Monica taht id-direzzjoni ta' Sr. Benjamina Portelli. Dak inhar, fuq stedina ta' l-Arcipriet Dun Joe Carabott, is-Sur Tony Terribile tana tagħrif dwar il-Monument tal-Mosta li kien gie mbierek nhar Hadd il-Palm fit-13 t'April 1924 - ezattament 75 sena ilu. Bil-kortesija tas-Sur Terribile qieghdin nippubblikaw id-diskors li hu nnifsu qara f'dak il-programm.

IL-MONUMENT TAL-KNISJA ARĊIPRETALI TAL-MOSTA

minn Tony TERRIBILE

Qegħdin niċcelebraw l-aħħar Gimgħa Mqaddsa tas-seklu ghoxrin. Dan is-seklu se jibqa' jiġi mfakkar fl-istorja tal-Knisja għar-riforma kbira li saret fil-Liturġija Mqaddsa. F'din ir-riforma ġew ukoll aġġornati ċ-ċerimonji u t-tifsiriet marbuta magħhom. L-ewwel riforma kienet saret ftit snin qabel il-Konċilju Vatikan II, fi żmien il-Papa Piju XII. Kienet il-bidu ta' bosta riformi akbar li laħqu l-aqwa tagħhom fis-sena 1972 fi żmien il-Papa Pawlu VI. Bhala parti mill-Knisja Universali, il-Knisja fi gżiritna kellha tadatta dawn ir-riformi.

F'dawn ir-riformi, nistgħu nghidu li intlaqtu wkoll il-purċissjonijiet tradizzjonali li jsiru f'bosta bliet u rhula tagħna. Din ir-riforma nisslet aktar sehem ta' personaġġi, aktar organizzazzjoni u aktar interess f'dawn il-purċissjonijiet. Permezz ta' hekk, dan is-seklu se jibqa' msemmi fl-istorja għad-dehra ġdida li hađu dawn il-purċissjonijiet, li barra li juru l-interess tal-poplu tagħna fit-tradizzjonijiet ta' l-imghoddi, saru wkoll attrazzjoni mill-aqwa għall-barranin li jkunu fostna f'dawn il-jiem għeżiež.

Il-purċissjoni tal-Mosta ntlagtet ukoll minn dawn ir-riformi, kemm ždiedu l-personaġġi, kemm tranġa l-armor ta' l-istatwi, kemm ždiedet l-organizzazzjoni, f'kelma waħda, illum il-purċissjoni tal-Mosta saret fost l-aqwa li ssir fil-gzejjer tagħna. F'kull purċissjoni tagħna, l-aqwa u l-isbaħ attrazzjoni huma l-istatwi li jagħtuna dehriet differenti ta' Kristu fil-Passjoni tiegħu.

Hawnhekk ukoll tispikka il-purċissjoni tal-Mosta. L-istatwi sbieħ ta' Darmanin, inisslu fik sens ta' qima u venerazzjoni lejn il-Feddej tagħna. Fl-istess hin huma opra ta' l-arti

magħmula minn Carlo Darmanin, il-prinċep ta' l-istatwarji Maltin.

Fis-seklu ghoxrin, dawn l-istatwi ġew ukoll xi drabi restawrati u miżbugħa mill-ġdid. Hekk sar fil-bidu tas-snin ħamsin meta Rafel Bonnici Cali pittirhom mill-ġdid kif nafuhom illum, wara li neħħa l-induratura tad-deheb li kienet iżzejjen hwejjigħom b'disinji differenti.

Meta fil-bidu tas-snin sittin f'bosta parroċċi saru statwi godda tal-Passjoni, il-Mostin għamlu statwa tat-Tradiment ta' Guda, statwa li rnexxiet ħafna magħmula minn Ġirolmu Dingli, iżda ezattament 75 sena ilu, jiġifieri fl-1924, dehret għall-ewwel darba f'din il-purċissjoni opra kbira u artistika - IL MONUMENT.

Qabel nitkellmu fuq din l-opra kbira nħarsu daqsxejn lejn it-tlieta min-nies li kellhom sehem kbir u importanti f'din il-biċċa xogħol:

a) l-ewwel wieħed kien Karmenu Dimech, benefattur kbir ta' din ir-Rotunda. Bi flusu twettqu bosta opri f'din il-Parroċċa fosthom dan il-Monument ta' Kristu Mejjet.

b) it-tieni wieħed kien l-imghallem li ddisinja u fassal din l-opra - Antonio Agius, li twieled il-Birgu fl-1888. Hadem bosta xogħlijiet ta' skultura fi knejjes, djar u tijatri. Il-gwarniċi tal-Via Sagra ta' din il-knisja huma wkoll xogħol tiegħu.

c) it-tielet personaġġ kien Wistin Camilleri, statwarju Għawdxi li hadem bosta xogħlijiet fil-knejjes tagħna. Kien hu li hadem it-tmien anġli li jdawru dan il-monument, flimkien mal-korp ta' Kristu mejjet.



*Is-Sur Carmelo Dimech P.E.P. (1883 - 1958),
il-benefattur li hallas l-ispejjeż kollha
tal-Monument.
(ritratt: Jos. A. Vella F.R.P.S., E. FIAP., E.S. FIAP.)*

Kif ghidna, Antonio Agius halla bosta xogħlijiet wara mewtu, iżda ma nkunux qed noħorġu barra mill-verita` meta ngħidu li dan il-monument huwa l-kapolavur tiegħu. Fih Antonio wera il-kapaċita` artistika tiegħu, l-ewwelnett fil-kompożizzjoni tad-disinn, u t-tieninett fil-qawwa ta' idejh meta b'kapaċita` kbira skultura l-injam li jifformah.


Bhala artist, Antonio Agius kien ra u apprezza monumenti ta' knejjes oħra, li bosta minnhom kienu saru fis-seklu l-ieħor, iżda meta hu ġie mqabblad biex jiddisinja dan il-monument ried jagħmel xi haġa speċjali, ried li dan il-monument ikollu xejra oħra. Fid-disinn ta' dan il-monument iżda hu żamm ukoll ċertu elementi tradizzjonali bħalma huma l-forma ta' l-urna u l-aṅgli.

L-urna ta' dan il-monument hi wieqfa fuq erba' fergħat kbar, imzejna b'hafna weraq u fjuri ta' għamliet u disinji differenti. Din il-fergħa tittla' minn max-xifer u tinfetaħ hi u toghla 'l fuq fil-ponta l-aktar għolja tagħha. Fix-xifer ta' fuq tagħha, imbagħad id-disinjatur Agius dahħal vażun b'girlanda tal-fjuri tal-granutilja. Dawn l-erba' fergħat għaqqadhom imbagħad b'dekorazzjoni ta' l-istess stil Barokk, imzejna b'irjus ta' aṅgli, weraq, mazzettuni, fjuri, skrataċ u bosta dekorazzjonijiet oħra, li dawn magħquda flimkien, qed jagħtuna biċċa xogħol sabiħa ta' l-arti.

Iċ-ċelu ta' din l-urna l-iskultur għalqu bid-drapp tal-lama stirata, bejn erba' dekorazzjonijiet ta' l-injam imqabbdha minn wara l-vażuni tal-granutilja. Dawn l-erba' fergħat li jifformaw iċ-ċelu, imbagħad jingħaqdu fin-nofs permezz ta' kuruna rjali skulturata fl-injam miżmuma minn erba' aṅgli żgħar iżommu f'idejhom lazzijiet u ġmiemen tad-deheb. F'din il-parti imbagħad, id-disinjatur Agius holoq girlandi ta' granutilja u xeblikha madwar saqajn dawn l-aṅgli.


Harsa lejn din l-urna u wieħed josserva li hawnhekk Antonio Agius, ma dahħal ebda purtiera, kif għandhom il-biċċa l-kbira tal-monumenti li naraw fil-knejjes tagħna, iżda minflok hażżeż numru ta' patalotti u żejjinhom bir-rakkmu tas-simboli tal-Passjoni fuqhom u għaqqadhom flimkien permezz ta' numru ta' ġmiemen ta' stil mhux komuni. Jekk din l-urna fiha disinn sabiħ u eleganti ta' stil Barokk, l-istess nistgħu ngħidu għal bażi u l-pedistall tagħha. Bil-modellatura tagħhom, l-iskultur Agius kattar l-importanza ta' l-urna ta' Kristu Mejjiet.

Id-dawra t'isfel ta' din il-baży, l-iskultur ħariġha aktar il-barra u fix-xifer tagħha naqqax disinn ta' werqa bejn żewġ gwarniċi lixxi. Fl-erba'



*Dettall ta' l-iskultura li tifforma l-urna tal-Monument
ta' Kristu Mejjiet fil-Parroċċa tal-Mosta.
(ritratt: Jos. A. Vella F.R.P.S., E. FIAP., E.S. FIAP.)*

kantunieri imbagħad hu poġġa erba' anġli jgħorru f'idejhom is-simboli tal-Passjoni. U minn wara dawn l-anġli jitle' l-pedistall tal-urna. Hawnhekk nosservaw li Antonio Agius daħħal tlett disinji.



Dehra tal-Monument waqt il-Purċissjoni tal-Ġimgħa l-Kbira.

Fil-parti t'isfel għamel disinn magħmul minn bosta weraq, mibruma u mdawra b'gosti differenti u ta' qisien diversi. Fuq din id-dekorazzjoni, daħħal imbagħad disinn ta' ċrieki u f'kull ċirku daħħal fjura. Dan ix-xogħol hu kollu magħmul fi gwarniċa lixxa u fuqha jistrieħu numru ta' girlandi magħmula minn weraq u fjuri. Dawn il-girlandi żgħar huma mnizzla minn bukketti żgħar imqegħda fuq għamla ta' xkaffa li fuqha imbagħad naraw imqiegħed il-mitraħ ta' Kristu Mejjiet.

Dawn id-disinji u dettalji maħluqa kollha minn Antonio, ma kienx kapaċi jhożżhom biss bil-lapes iżda kien ukoll kapaċi jonqoxhom fl-injam. Meta wieħed jersaq qrib dan il-monument u jifli bosta partijiet minnu, mill-ewwel jikkonferma dan li qegħdin ngħidu. Biżżejjed wieħed iħares lejn il-parti ċentrali biex jara kif l-iskultur Agius kien kapaċi li injama lixxa, jobromha biex itiha ix-xeħta ta' barma Barokka kif ried hu.

L-istess uċuħ ta' l-anġli, fin-nofs ta' l-urna. Fihom dettalji sbieħ u ċari bħal ma huma għajnejhom, xagħarhom u bosta dettalji oħra. Xi ngħidu imbagħad għal dik l-għamla ta' dekorazzjoni li qerghda taħt dawn l-uċuħ. Id-dettalji huma precizi. Din il-majestrija ta' xogħol wieħed jista' wkoll japprezzaha fl-erba' friegħi prinċipali ta' din l-urna. Il-barma tagħhom imzejna b'tant xogħol ta' skultura

turi għal darb'oħra il-majestrija ta' l-iskultur Agius.

Ix-xogħol ta' l-induratura mżewwaq bil-matt u bl-ibornir qed ikompli jaqla' l-iskultura ta' din l-opra. Il-baži u l-pedistall ta' dan il-monument huma mimlija b'xogħol tabilhaqq dettaljat u fin ta' skultura, l-aktar f'dik il-parti li fiha naraw numru ta' girlandi żgħar imqabbda minn bukketti. L-irquqija tal-fjuri u tal-weraq huma l-aqwa xhieda tal-kapaċita' fix-xogħol fin li kien kapaċi jagħmel l-iskultur Antonio Agius.

Fid-daħla semmejna li Wistin Camilleri kellu sehem importanti f'din il-biċċa xogħol għax dan l-istatwarju ħadem it-tmien anġli li jdawru dan il-monument flimkien max-xbieha ta' Kristu Mejjiet. Matul il-karriera artistika tiegħu, Wistin Camilleri ħadem bosta anġli kbar u żgħar u f'pożizzjonijiet differenti iżda dawn it-tmien anġli li naraw f'dan il-monument fihom xogħol fin ħafna u dettaljat u għalhekk nistgħu nqisuhom fost l-aħjar xogħlijiet ta' Wistin Camilleri.

L-istess nistgħu ngħidu għal korp. L-anatomija, l-kisra ta' l-għajnejn u bosta dettalji oħra jfissru espressjoni u kapaċita' fl-arti tal-kartapesta ta' dan l-istatwarju. U biex it-tifkira ta' Karmenu Dimech, li ħallas għal din il-biċċa xogħol ma tintesiex, ismu u l-arma tiegħu, flimkien mas-sena 1924 huma mpittra fuq in-naħa ta' wara tal-monument.

Fuq quddiem imbagħad, hemm imnaqqxa par għajnejn li minnhom l-irġiel responsabbli li jmexxu dan il-monument, ikunu jistgħu jmexxu bla xkiel din l-opra hekk sabiħa matul il-purċissjoni. Jekk dan il-monument illejla għandu dehra hekk sabiħa imdawwal u armat f'post ċentrali f'din ir-Rotunda, l-istess dehra sabiħa jkollu nhar il-Ġimgħa l-Kbira fil-ghaxija meta johroġ minn hawn u jdur it-toroq ta' dan ir-raħal akkompanjat minn erba' qassisin.

Din l-opra hekk sabiħa, ilha hawnhekk tlett kwarti ta' seklu, jiġifieri 75 sena. Hija obra mill-isbaħ ta' l-istil Barokk magħmula fis-seklu tagħna, u persważ li bħali, kull darba li tersqu lejħ ittennu **KEMM HU SABIĤ** u tabilhaqq hekk hu, għax dan il-Monument hu - **Monument ta' Fidi, Monument ta' Imħabba, Monument Artistiku** - li qed jagħmel għieħ lill-Parroċċa tal-Mosta.

Tas-Sliema, 23 ta' Marzu 1999.